

Образложение на остварениот финансиски резултат за периодот од 1.1.2024 до 30.9.2024 година

Стопанска банка а.д. Битола, заклучно со третиот квартал од 2024 година го продолжи трендот на остварување позитивни финансиски резултати. И понатаму фокусот на работењето на Банката беше ставен врз остварување на клучните стратегиски и деловни цели дефинирани во Деловната политика, развојниот и финансискиот план на Банката за 2024 - 2026 година, приспособувајќи го своето работење на промените во домашните економски услови, модерните банкарски текови и глобалните пазарни случувања.

1. Финансиски перформанси на Банката

Во првите девет месеци од тековната година, Стопанска банка а.д. Битола оствари **позитивен финансиски резултат**, односно **добивка во износ од 42,69 милиони денари**, што претставува значајно подобро остварување споредено со истиот период од минатата година, кога работеше со загуба од 122,54 милиони денари. Позитивниот финансиски резултат се должи на задржаниот висок оперативен резултат (од 100,28 милиони денари), засилената активност за наплата на нефункционалното портфолио на Банката, како и на пониското ниво на исправка на вредност на нефункционални пласмани во однос на претходната година.

Нето-приходите од камати бележат зголемување за 11,54 милиони денари, односно 3,44% во однос на остварувањето од минатата година. **Приходите од камати** се повисоки за 25,34 милиони денари, односно 5,88%, додека **расходите за камати** бележат годишно зголемување од 13,80 милиони денари, односно 14,35% во услови на засилено штедење на населението во Банката, коешто започна уште во 2023 година.

Нето-приходите од провизии и надоместоци изнесуваат 77,83 милиони денари и се пониски за 19,24 милиони денари, односно за 19,82% споредено со остварувањето од истиот период од минатата година, што главно се должи на зголемените тарифи на добавувачите на услуги на Банката.

Нето-приходите од курсни разлики се позитивни во износ од 14,66 милиони денари и пониски за 2,93 милиони денари, односно 16,64% споредено со истите од минатата година.

Останатите приходи од дејноста се повисоки за 1,30 милиони денари односно, 6,87% споредено со периодот 1.1.2023-30.9.2023 година поради остварени поголеми капитални добивки од продажба на преземен имот.

Исправката на вредноста на финансиските средства на нето-основа во периодот 1.1.2024 - 30.9.2024 година е значително пониска споредено со истиот период од 2023 година, и тоа за 61,61%. **Загубата поради оштетување на нефинансиските средства на нето-основа** изнесува -6,56 милиони денари, што во целост произлегува од оштетување за преземениот имот.

Трошоците за вработените бележат намалување од 5,99 милиони денари, односно за 4,06% споредено со претходната година, што главно се должи на раст на продуктивноста на вработените и оптимизација на трошоците. Исто така, активностите за оптимизација на трошоците резултираа и со годишно намалување на **останатите расходи од дејноста** за 20,13 милиони денари, односно 13,08%, додека **амортизацијата** е пониска за 7,87 милиони денари односно 15,59%.

Одразувајќи ги движењата на приходни и расходни билансни позиции, Банката во периодот 1.1.2024 - 30.9.2024 година оствари одлични ликвидносни и капитална показатели. Стапката на адекватност на капиталот заклучно со 30.9.2024 година изнесува 26,35%, додека учеството на ликвидната актива во вкупната актива достигна 41,39% и истите се значајно над просечните нивоа регистрирани во банкарскиот сектор. Силната капитализираност и ликвидност на Банката претставуваат главен предуслов за одржување на долгорочна финансиска стабилност и идно успешно работење.

2. Промени во сметководствените политики и методи на вреднување

Во периодот 1.1.2024 – 30.9.2024 година нема промени во сметководствените политики и методи на вреднување.

3. Дивиденди

Во согласност со одлуките од Собранието на акционери, во периодот 1.1.2024 - 30.9.2024 година нема распределба и исплата на дивиденди.



Тел.: +389 47 207 500 Факс: +389 47 207 513



stbbt@stbbt.mk



www.stbbt.mk



Добривоје Радосављевиќ 21, 7000 Битола, Македонија



ЕМБС: 5026377 ЕДБ: 4002995103351 Стопанска Банка а.д. Битола 500-0000000001-24





4. Вложување или продажба на материјални средства (недвижности, постројки и опрема) или значителен отпис (поголем од 30% од вредноста на средството во споредба со последните годишни ревидирани финансиски извештаи)

Недвижностите и опремата бележат намалување од 1,03% во споредба со последните годишни ревидирани финансиски извештаи за 2023 година, што се должи на месечно амортизирање на истите.

5. Промени во кредитните задолжувања (намалувања или зголемувања поголеми од 30% во споредба со последните годишни ревидирани финансиски извештаи)

Обврските по кредити бележат намалување од 34,95% споредено со последните годишни ревидирани финансиски извештаи за 2023 година, како резултат на редовна отплата на обврски по кредитни линии.

6. Очекувања за претстојниот период

Приспособувајќи го своето работење на деловната клима и потребите на клиентите, Банката и во претстојниот период ќе ги презема неопходните мерки и активности за реализирање на поставените стратегиски и деловни цели од Деловната политика, развојниот и финансискиот план. Воедно, со своето работење во целост останува насочена кон задоволување на потребите на клиентите преку понуда на иновативни производи и услуги со фокус на понатамошна дигитализација во работењето, умерен раст на кредитната активност при истовремено интензивирање на активностите за наплата на нефункционални кредити, континуирано следење на редовното портфолио и одржување на оптимално ниво на депозитен потенцијал, како од аспект на ликвидност така и од аспект на профитабилност во работењето, со што ќе се создадат неопходните предуслови за генерирање на позитивни финансиски резултати при прифатливо ниво на ризик.

